

TAGHLIM GHAT-TFAL

DWAR IL-KWIEKEB LI JISTGĦU JIDHRU FIS-SAQAF
TAS-SEMA MILL-GŤEJER TA' MALTA

(*Miktub mir-Rev. C. L. DESSOULLAVY, Ph.D.*)

Hija haġa, il-lum magħrufa tajjeb, u tista' tgħid minn kulhadd, illi l-astronomi tal-qedem kienu studjaw u semmew b'ismijiet l-imħalel jew kostellazzjonijiet wisq qabel ma studjaw u semmew b'ismijiet dawk il-kwiekeb li kollha flimkien jagħmlu dawn il-qatgħat jew imħalel ta' kwiekeb. Bosta minn dawn il-kwiekeb ġew imsemmijin b'ismijiet kif il-lum insibu li kienu jafuhom il-Għarab taż-żmenijiet tan-Nofs u l-Persjani li kienu jitkellmu bil-għarbi, fil-waqt illi bosta mill-ismijiet ta' dawn il-kostellazzjonijiet huma ta' żminijiet wisq iżjed il-bogħod, żminijiet qodma għall-aħħar ta' qabel it-tagħlim ta' l-iskola Għarbija,—ismijiet li bosta minnhom tniisslu f'Babilonja, u mhux mill-għamliet tal-puleni meħudin fuq dawk tal-bastimentu tal-ewwel baħħarin Griegi jew Feniċi, kif deherlu xi hadd fuk ix-xebħ ta' busti u nofs iġsma, bħal dawk ta' Pegasus, għamla ta' żiemel bil ġwienah, u tat-Tawru.

Iżda, għalkemm dawn il-hwejjeġ huma hekk qodma, l-ewwel tifsiriet sħaħ fuk dawn l-imħalel jew kostellazzjonijiet insibuhom fix-xogħol tal-Poeta Grieg Aratus minn Soli. Il-“Phoenomena” tiegħu kien ingħogob qatigħ mill-qarrejja ta' dawk iż-żminijiet u Ċicerun stess għogbu jaqilbu bil-Latin. Bl-Ingliż hemm traduzzjoni tiegħu, magħmula vrejjes minn Robert Brown (1885). Tolomew, mal-mitejn sena wara Kristu, fis-Seba' u t-Tmien ktieb tal-“Kbira Sintassi tal-Matematika” (dlonk imsejha l-Akbar Magiste) kien semma il-kostellazzjonijiet fuq il-għamliet tal-imħalel imlaqqmin u mfissrin mill-Poeta Aratus, iżda fil-waqt li dan il-Qabbiel, bħalma dlonk kienet id-drawwa tal-qabbiela ta' vrejjes, tkellem fuq dawna l-għamliet ta' mħalel kif ġie, ġie, l-astronomu, li hu bniedem ta' dehen u għerf, qassamhom bil-għaqal u qiegħed 21 minn dawna x-xbihat ġewwa d-dawra taz-Zodijaku, 12 minnhom fl-istess Zodijaku u l-bqija l-barra mid-dawra. Fuq it-tagħlim tal-kwiekeb ta' żmien il-kittieba ta' Greċja u Ruma wieħed jista' jaqra u jkun jaf bosta hwejjeġ sbieħ minn fuq il-ktieb ta' Sir George Cornwall Lewis, imsemmi “*Historical Survey of the Ancients*”.

Il-belt ta' Lixandra, fejn hadem Tolomew, damet bosta snin bħala centru tal-għerf, iżda wara li ċkienet (u dana kien

fil-ħames seklju) is-Surija laħqet flokha bħala l-aqwa fost l-ib-
 liet tad-dinja u bħala ċentru tal-għerf. Izda minnufih, il-
 għorrief Surjani, il-biċċa l-kbira tax-xirka reliġjuża ta' Ne-
 storius, sabiex jaħarbu 'l Bizantini tal-Knisja Ortodossa,
 qatta waħda inxeħtu taħt is-setgħa l-kbira tal-Persjani, u
 magħhom ġarrew f'Nisibis u bnadijiet oħra t-tagħlim kollu
 li huma kienu ħadu minn għand il-Griegi l-qodma. Wara
 nbagħad, nibtet u xxerdet bħal mewġ għal għarrieda r-reli-
 ġjon ta' Mawmettu u dawn is-Surjani tas-setta Nestorjana,
 flimkien mal-Gakobiti, dlonek ftieħmu mal-Misilmin, għall-
 muhom, u ħarrġuhom f'kollox barra minn f'dawk il-ħwejjeg
 li għandhom x'jaqsmu mar-reliġjon. Din hija r-raġuni illi
 għaliha l-ewwel tagħlim tax-xienza fost il-Misilmin kien beda
 qalb in-nies Għarab tar-razza tal-Abbassidi tal-Imperu qadim
 Persjan. Biex nuru kemm kienu saru tassew tajbin fl-iskola
 l-Kaliffi ta' Baħdad, ngħidu dan biss: illi minn għand il-
 Bizantini, bħala ħaraġ għall-ħsarat tal-gwerra, ma għoġobhomx
 jieħdu ħilief Manuskritti Griegi, illi nbagħad, bil-għajnuna
 tas-Surjani sudditi tagħhom, għaġġlu qalbuhom bil-għarbi.

Ix-xoġhol ta' Tolomew ġie maqlub b'islna oħra bosta
 drabi, l-ewwel darba minn Yahya, il-għaref Kunsilier jew
 Hêseb ta' Ħarun ir-Raxid li kien l-ewwel wieħed li tah l-isem
 ta' Al-Magisti, kelma li baqgħet fl-islna Ewropej biex tisser
 ktieb li fih it-tagħlim fuq id-Dinja jew ġabra ta' Tagħrif fuq
 is-Smewwjet.

Fl-istess waqt fl-Ewropa, għalkemm il-għerf kien qiegħed
 imajna u dejjem jonqos, dan kien, izda, ma għabx għalkollox,
 u Karlumanju, iġġarrafna il-Patri ta' St. Gill, kien qiegħed
 jikkorrispondi b'ittri ma' "Aaron Re tal-Persia", li ma kienx
 ħilief l-istess Ħarun ir-Raxid. L-ewwel Manuskritt ta' Aratus
 bil-latin ta' Ċiċerun, li jinsab fil-Mużew ta' Londra, huwa
 ta' dawk iż-żminijiet u mix-xeħta tad-disinn u tal-kulur tal-
 figuri li fih, jidher li kien maħdum fuq mudell qadim.

F'Persja, l-ikbar fost l-eqdem astronomi kien "Azophi",
 jiġifieri Al-Sufi jew is-Sufi (903-986). Ix-xoġhol tiegħu, im-
 semmi "Kitâb suwâr el Kawâkib" (1) (edizzjoni bi traduzz-
 joni, Schjellerup, Pietroburgu, 1874) huwa ktieb ta' l-akbar
 fejda u minnu ħadna l-biċċa l-kbirata' kulma hawn imsemmi.
 F'dan il-ktieb il-għamliet tal-kwiekeb huma kollha pinguti,
 ħaġa li żzejjen il-manuskritt u tatih xeħta u ħajra artistika.

(1) Fl-iktar Manuskritti qodma li hemm il-Mużew ta' Londra, ix-xbihat
 tal-imħalel tal-kwiekeb li hemm pinguti minn Al-Sufi għandhom qawra
 ma' dwar *rashom*, bħad-dijadema tal-qaddisintagħna.

Il-mawmettani dejjem iktarx stmerrew it-tpingija ta' xbihat li jiffiguraw il-ġisem tal-bniedem, iżda f'dawk li huma kostellazzjonijiet, dawn id-disinni ma barrewhomx, sew jekk pinguti f'kotba, kemm jekk minquxin b'għodod tal-iskoltura fuq il-mappamondi.

Wara Al-Sufi, naraw illi l-ħeġġa l-kbira għal dawn l-istudji tqanqlet mill-Persja u ngabret għal xi żmien ġewwa l-Eġittu u hemmekk kien illi it-Tabelli ta' Hâkîm ġew maħżużin u msejħin b'dan l-isem bħala tifikira u qima lejn dak il-bniedem tal-għaġeb innissel minn Fatima li kien il-Kaliff Hâkîm (996-1021). Iżda Spanja, taħt il-ħakma tal-Għarab mir-razza tal-Ummajjadin, daħlet bħala werrieta ta' dawn l-istudji.

It-Tabelli ta' Toledo li fihom ħadu sehem tnax-il-Lhudi ġew maħżużin fl-1080. Hames snin wara, Toledo waqgħet f'idejn l-Insara. Ma jkunx jitbiegħed wisq mis-sewwa mita wieħed iġħid, illi l-Benedettin Franciż Ramon jew Raymond, li sar Isqof ta' Osma fl-1102, u li minn dwar l-1124 sal-1151 kien Arcisqof ta' Toledo, mita ġie biex jiġbor in-nies ta' bosta nazzjonijiet li kienu wħud, Inġliżi u Taljani, biex jaqilbu mill-Għarbi ix-xogħlijiet fuq il-kwiekeb, huwa kellu jinqeda sew bin-nies kemm bil-mezzi mħolljin minn għand dawk li qabel kellhom f'idejhom il-Belt. Fost it-tradutturi ta' Toledo l-aħjar wieħed kien Gerardu (il-Kbir) mill-belt ta' Cremona u hu kien li fl-1175 qaleb ix-xogħol ta' Tolomew mill-Għarbi, sejjahlu Almagestum u b'hekk xandru fost il-għorrief tal-Ewropa.

Biċċa xogħol bħal din kienet qiegħda ssir fi Sqallija. Aħna ma nistgħux insibu t-traduzzjoni Latina mill-Grieg mogħtija bħala rigal lil Guljelm, mill-Bizantini fl-1158, iżda għad hemm l-original ta' traduzzjoni oħra magħmula mill-Għarbi b'ordni ta' Federik Tnejn fl-1230.

Hija tassew waħda mill-ħwejjeġ li ħawdet l-irjus ta' dak iż-żmien dik li ħadd ma jista' jaf sewwa għaliex it-traduzzjonijiet ta' xogħlijiet xientifiċi fil-bogħod li kienu jsiru dritt mill-Grieg għal-Latin, u mita kienu jsiru b'dal-mod, kienu jzebelħuhom u dejjem kienu jistmaw iktar dik it-traduzzjoni li ssir mill-Għarbi. Heġġa iktar tal-għaġeb hija dik l-oħra illi l-istess Griegi fit-13 u l-14-il-seklu, kif sirna nafu minn kittieba ta' dawk iż-żminijiet, mita kienu jridu jistudjaw il-kwiekeb, kien ikollhom imorru l-Persja u li l-uniku bniedem imsemmi fil-għerf tal-holqien li qaleb bil-grieg ix-xogħol imsemmi "Chrysokokka" kien wieħed mill-Persja. Dwar Federik Tnejn, kulħadd jaf tajjeb illi dan is-Sultan ġie

mrobbi f'Palermu, kien jaf jittellem bil-Għarbi, li dik il-ħabta kien għadu mitkellem fi Sqallija, u fuq kollox, kien mixiut għall-aħħar lejn l-istudji u fehmiel orjentali; fil-bidu nett tas-saltna tiegħu il-munita sqallija ċkejna tad-deheb imsejja rbiġhi (tari) kienet għadha toħroġ bil-kitba fuqha taż-żewġt ilsna, Għarbija u Latina, u bid-data skond is-sena Għarbija tal-Ĥeġra.

F-1252, Fonzu Għaxra minn Castilja, missieru San Ferdinandu u oħtu fard-sieq, ir-Regina Leonora tal-Ingilterra, fl-istess gurnata li tala' it-tron, ippublika t-Tabelli (1) imsejjin "Alfonsini" li kienu qegħdin jinħadmu minn żmien ilu spejjeż tal-Princep minn għagda ta' nies għorrief li kienu jgħoddu 50 ruħ, fosthom Għarbin, Lhud u Insara taħt it-treġija ta' President Lhudi.

Kien b'riħet din il-bieċa xogħol hekk kbira, wisq iżjed milli b'riħet xogħlijiet oħra li, wara żmien, il-għerf tan-nies tal-Ewropa kiseb għadd kbir ta' ismijiet tal-kwiekeb. Fonzu Għaxra kien ta' bil-ħaqq bniedem stramb u ta' karattru deffusi. Kien biežel għall-istudji, xejn dejjaq minn rasu u kellu leblieba kbira u dehen kbir biex jitkixxef u jkun jaf. Imnissel minn razza Ewropea, nofsha tan-naħa ta' Fuq u nofsha tan-naħa t'Isfel, dan il-bniedem ifakkarna mhux ftit f'dak l-ieħor li kien ixjeħ minnu u li għax fi żmienu u jiġi minnu fil-bogħod, li hu Federik it-Tieni ta' dan l-isem.

Għal ħabta ta' l-istess żmien (1275) fi Lvant, Qazwini kien midhi bil-"Kitâb Għaġajb al-Maħluqat" (Ktieb tal-Egħgubijiet tal-Ĥlejjaq jew Holqien) (2) fejn il-bieċa li titkellem fuq il-kwiekeb giet ippublikata bi traduzzjoni bil-Ġermaniż minn Ideler (1809). L-Insara tal-Lvant ma baqgħu l-anqas l-ura f'din il-ħaġa u l-kbir enċiklopediku Ġakobita Abu-el-Farag, magħruf bl-isem ta' Bar Hebraeus (1246) inxeħet ukoll għall-istudji tal-astronomija u ħaddanha bħala waħda mill-materji tat-tagħlim.

Wara l-mijiet tas-snin aħna nsibu li ċ-ċentru tal-istudji fuq l-astronomija ċcaqlaq u mar fil-pajjiżi tan-naħa tan-Nord. L-ewwel mappi artistici ċatti tas-sema kienu l-inciżjonijiet tan-naħa tat-Tramontana u tan-naħa ta' Nofs-in-Nhar magħmulin minn Albrecht Duerer fl-1515, waħda minnhom fl-erba' kantunieri bir-ritratti taż-żewġ poeti Aratus u Manilius, li għanneu is-sbuħija tal-kwiekeb, u taż-żewġ astronomi Azophi

(1) Dawn it-tabelli kienu jsiru biex fuqhom jikkalkulaw ż-żminijiet, il-festi u taqsim ieħor li għandu x'jaqsam mal-għerf tal-astronomija.

(2) Daqxejn ta' ktejjeb li hu popolari bil-bosta.

u Tolomew (l-aħħar wieħed jidher bit-tomna f'rasu!). Wara nbağħad ġie Beyer bil-biċċa xogħol tiegħu *L'Uranometria* (1603), l-ewwel wieħed li immarka kull kewkba b'ittra griega illi minn dak iż-żmien baqgħet tagħżilhom minn xulxin. Urajh ġie Flamsteed bl-*Atlas Caelestis* (1721) u Bode bl-*Uranographia* (1801).

Qabel dawn il-mappi kien hemm il-mappamondi, fosthom wieħed mill-qodma dak tal-Vatikan jidher stampat u mfisser fil-ktieb "*Sphaera*" ta' Bols (1903). Ebda xejn ma nsab minn dak il-mappamond u Għarbi tal-fidda magħmul f'Palermu fi żmien Ruġġieru Tnejn.

Madankollu, għal dak li hu studju fuq in-nisel tal-kliem huma wisq iżjed interessanti dawk il-globi hekk sbieħ u ċkejknin bix-xbihat tal-kostellazzjonijiet u ismijiet maħżużin fihom. Mill-globi tas-Seklu Hdxax għad hemm dak ta' Firenze li sar fi Spanja (Meucci, 1878). Minn dawk tas-Seklu Tnax hemm wieħed f'Parigi (Sedillot, 1844). Tas-Seklu Tlittax għad fadal erbgħa: wieħed Napli, (S. Assemanni, 1790), ieħor fi Dresden (Beigel 1808), ieħor f'Parigi (Pawlu Casanova, 1884) u ieħor ta' xi żmien wara f'Oxford (Gunther 1923). M'għandniex ninsew inbağħad dawk l-Astrolabji (1) illi minnhom issib dejjem xi wieħed fil-Mużejjiet kbar tal-Ewropa. Dawn l-istrumenti għal żmien twil kienu jservu għal dak l-istess skop li għalih il-lum qegħdin iservu s-sestant u l-planisferu jew mappamond li jdur madwaru n-nifsu, strumenti ġodda li nistgħu nġhidu tnisslu mill-astrolabju. Il-ktieb ta' Al-Mizzi "*Al-Għamal bil-Asturlâb*" (kif taħdem bl-Astrolabju) huwa wieħed mill-bosta kotba li jitkellem fuq din il-ħaġa. Billi dawn l-istrumenti qodma kellhom iktarx l-ismijiet tagħhom maħżużin fix-xifer, dawn flimkien mal-globi u mat-Tabelli Alfonsini u l-*Almagest* Latin, kienu nisslu fil-biċċa l-kbira dawk l-ismijiet tal-kwiekeb kollha kif nafuhom il-lum.

(*Jissokta*)

A. C.

(1) Strument qadim li bih kienu josservaw il-kwiekeb u jqisu l-ġholi. Nistgħu nġhidu illi bosta mill-ismijiet tal-bćejjeċ tiegħu nsibuhom fil-malti ukoll. L-*omm* hija l-biċċa sħiħa li fiha jidhru l-bćejjeċ l-oħra kollha; ix-xifer maqlub il-fuq kien imsejjaħ *il-lewq* (kullar), il-biċċa ta' quddiem imsejjaħ *l-wiċċ* u l-biċċa ta' wara *d-dahar*; waħda mill-bćejjeċ magħmulin salib li jidhru fl-*omm* kienet il-*għanqab* u l-oħra *x-xibka*.